

Göripleriň gözi çyksyn! / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Göripleriň gözi çyksyn! / satiriki hekaýa GÖRIPLERİÑ GÖZİ ÇYKSYN!

Käbir erkek syratly kişiler ýaranjaňlyk bilen sylag-hormatyň tapawudyny bilmän, agzyna gelen zatlary aýdyşyp ýörler. Aslyýetinde agyz janawar gürleşmek üçin däl-de, çörekdir nahar iýmek üçin, has takygy adamy açlykdan halas etmek üçin ýaradylypdyr. Ilkidurmuş adamlaryny gör, agzyny ýerlikli ulanypdyrlar. Olarda gep-gürrüň, gybat bolmandyr. Şonuň üçinem agzybirje, adalatly ýaşaýypdyrlar. A, biziň häzirki döwrümiziň käbir adamlary bolsa, gybatdyr gep-gürrüň bolsa, agzyň çörek iýmek funskiýasyny-da unudaýýarlar. Käbirleri dagy dünýä täze inen çagalaryny-da pylany ýaly ýaranjaň, myjabatçy bolmazlygy arzuw edýärler. Hatda çaga dile düşüp ugranda-da «Ol pylankes beýle adamdyr, ol hem beýle» diýip, käbir mäşi bişişmeýän adamlaryny «analizläp», çaga aňnyu zäherleýärler.

Biziň edaramyzda-da bar, şeýle biderek adamlaryň ençemesi. Öňüräk edaramyzyň başlygyny çalyşdylar. Täze başlyk kürsüsine geçen günü ilkinji bolup men salama bardym. Iki elimi uzadyp, ýürekden görüşdim. Mydamalyk bileje işlemegimizi, ýeriniň düşümlü bolmagyny, mal-garalarynyň abatlygyny arzuw etdim. Bu bir adama bolan sylag-hormat ahyryn. Beýleki işgärler-ä, maňa görübilmezçilik bilen seredişip, umumy ýygnakda tanşany bilen ylalaşdylar goýaýdylar. Aý, olar bor boýnyýogynlar-da!

Bir günem sekretarşamyz kabinetimize geldi-de, başlygyň aýalynyň syrkawlap keselhana düşendigini, şol sebäpli-de işe sähelçe gijiräk geljekdigini ýañzytdy. Kellesi işleýän adam üçin şundan başga düşündiriş gerek däl-dä! Men welin, ýagdaýa derrew düşündim. Sebäbi beýle ýagdaýy göre-göre gelýän. Derrew aýalyma jaň etmek bilen boldum. O neresse-de beýle zatlara werziş bolansoň, geldi ýüzüni ak esgä dönderip. Derrew ony-

muny alyşdyryp, eňdim keselhana. Dogry, başlygymyzyň aýaly keselhana däl-de, çaga dogrulýan öýe düşen eken. Uzakly gün keselhanalaryň barysyny aýlanyp çykyp, iň soňunda «Gel, şunam göreýin-le» diýdim welin, tapaýdym. «Gözlän tapar» diýenleri çyn eken. Ýöne başlygyň aýaly birbada meni tanamajak boldy. Hawa-da, çaga dogurmak ýeňil däl bolarly. Özümi tanyşdyranymdan soň-a tanady welin, töweregindäkileriňki näme diýsene, erkek kişi görmedik ýaly. Ýüzüne çişerilişip durlar. «Göwnüňize ýaraýdymmy?» diýjekdim. Ýöne başlygyň aýalynyň ýanynda salyhatlyrak bolaýyn diýip, özümi zordan sakladym. Soňra aýalym bilen onuň yzyndan birki gezek baryp gaýtdym. Başlygymyz indi «baryp ýörmäň, ertir-birigün keselhanadan çykjak» diýenoň, gatnamamyzy kesäýdik. Ana, muňa bolsa edaramyzyň işgärleri ölübilmediler. Olaryň käbirleri bolsa, «Biziň aýalymyzyň yzyndan-a gatnamasalar gerek?» diýýämişler. Bolmanda-da häsiýetleri şol bolsa, kim gatnar?

Indi iki gün bäri-hä, bazara baryp, başlyga gök-sök, elin bişirilen çörejik getirip berip başladym. Aýalyň keselhanada wagtyň biri şeýle kömek etse, hiç kime-de ýaraman durmaz. Hawa, aýalym görgüli hem dek oturanok. Her gün ilki başlygyň çagalaryna nahar bişirip berip, iýdirip, soň öz çagalaryny naharlaýar. Baý, muna dagy içleri ýanýar-a, işgärlerimiziň. Ýanyplar geçsin. Entek has beterräginem etjek, soň görsünler! «Çaga dogran aýal kyrk güne çenli iş etmeli däl, organizmine agram salmaly däl» diýýär aýalym. Şeýle bolsa başlygymyzyň aýalynyň kyrk günü dolup, ysgynyna gelýänçä aýalym olaryň hamyryny ýugrup, çöregini ýapar. Kirini, çagajygynyň arlygyny ýuwar. Içeri-daşarsyny süpürer. Adam hemişe kyn günde birek-birege kömek bermeli ahyryn!

Soňky döwürde işleri täzeçe gurýas diýşip, menem işden çetleşdirjek bolýarlar. Ol pikirleri-hä başa barman geçse gerek. Özleri gider. Kimmiş olar? Onsoňam, o zatlary işgärler däl-de, başlyk çözer.

Atam pahyr «Ulyny syla, ulyny sylamadyk uwar» diýerdi. Gaty dogry aýdylan söz. Hudaýa şükür! Ulyny sylaýarys. Şonuň üçinem hiç wagt uwlaman. Boýnyýogynlaryň bolsa irde-giçde uwlajakdyklary ikuçsyz...

Jorageldi SAPARGELDIYEW. Satiriki hekaýalar